

# **TAGHRIF GDID FUQ M.A. VASSALLI**

## **Dr. Cleardo Naudi u Giuseppe Cannolo**

Sa fejn naf jien s'issa qatt ma kellna dokument li jurina fejn kien joqghod sewwa M.A. Vassalli wara li gie mill-eżilju fl-1820.

Skond avviz fl-1820 fil-Gazzetta tal-Gvern Vassalli kellu jagħti l-lezzjonijiet tiegħu fid-dar N<sup>o</sup> 347, Triq San Pawl il-Belt; iżda ma nafux sewwa jekk din kinetx ir-residenza tiegħu. Ninu Cremona jgħid li fl-aħħar ta' hajtu kien joqghod il-Pietà, iżda xejn aktar, u ma jghidx mnejn għieb l-informazzjoni.

Kien flu jberren il-ħsieb go rasi li nara nistax insib xi haġa mir-registri ta' li **Status Animarum** tal-Parroċċa tal-Belt; fl-aħħar irnexxieli nsib it-tagħrif li xtaqt bl-għajnuna tal-Kappillani u ta' Dun Ġwann Azzopardi.

Fl-**Status Animarum** tal-Parroċċa ta' San Pawl (1822-25) insib li fid-dar Nru 347 kienet toqghod Giachina Campanello (29 sena), Rosa (10 snin) u Bartolomeo (8 snin). Jekk Vassalli kellu residenza hawn, ma tantx dam wisq fiha; ta' min jinnota li d-djar Nri 341, 342, 346, 348, 349 kienu mgħammra minn familji Protestanti. Isem Vassalli f'dan ir-registru ma jidher imkien.

L-aktar skoperta importanti hi r-registrazzjoni ta' l-1828, is-sena ta' qabel il-mewt ta' Vassalli li grat fit-12 ta' Jannar 1829. Fit-taqsimha tal-Pietà — dan ir-rahal kien jagħmel mal-Parroċċa ta' San Pawl tal-Belt — insibu din in-nota:

Strada Misida detta tal  
Guardia Mangia  
N<sup>o</sup> 2 — 2 Casa Sospetta  
Michele Vassallo (sic) sospet(to)  
Catarina  
fig.

Gabriele  
Michele  
Saverio

Jidher ċar li Vassalli kien joqghod f'daqsejn ta' dar fit-telgħa tal-Gwardamangia fl-inħawi tal-Villa ta' Hookham Frere, il-ħabib u protettur tiegħu, u li ma kienx f'kuntatt mal-Kurat ta' San Pawl. Il-kelma **sospetto** kienet tfisser li wiehed ma kellux żwieġ regolari; milli jidher l-informazzjoni ttiehdet minn terzi persuni, għax ma nsibux l-etajiet tal-membri tal-familja, bħalma nsibu fil-bqija tal-familji l-oħra u anqas eżattezza fil-isem ta' Vassalli stess; li ma kinux l-ismi-

jiet tal-mara u ta' wliedu fl-ordni ta' l-età tagħhom, anqas konna nkunu ċerti li din kienet id-dar tiegħu.

Dan jikkonferma dak li qal Schlienz, jiġifieri li l-Kurat ta' San Pawl ta' dik il-habta ma taħx difna Kattolika, minhabba ż-żwieġ irregolari tiegħu. L-anqas nistgħu nġid li dan gara għax hasbuh Protestant, għax kieku kien inizzel "protestant" hdejn in-numru tad-dar bla ma jnizzel l-ismijiet, bħalma nsibu f'każi oħra fl-istess registru. Milli jidher il-Kurat kellu tama li jirrangaw l-affarijiet, għax kieku ma kienx inizzlu fir-registru, imma jqisu Protestant u ma jnizzlu xejn.

### **Dr. Cleardo Naudi u Giuseppe Cannolo**

Dawn it-tnejn min-nies kienu midhla sewwa tač-Church Missionary Society, li kellha d-dar tagħha fi triq San Gwann, kantuniera ma' Strada Stretta. Dan ikkonfermajtu mir-registru ta' li **Status Animarum** tal-parroċċa tal-Portu Salv tal-Belt fejn taht in-numru 75, hemm imnizzel "Inglesi".

Cleardo Naudi skond l-istess registru kien joqgħod fi Strada Stretta N<sup>o</sup> 84; miegħu kellu l-familja Spinelli (1820-1833). Naudi kien Protestant iddikjarat, u kien intimu ma' hafna mill-għaqdiet jew setet Protestanti li kienu jaħdmu hawn Malta. Ikkollna nġid li għalhekk li nsibuh f'dan ir-registru minhabba l-familja Spinelli li kienet iddur bih. Din il-familja kienet tikkonsisti mir-raġel Michele u Katerina, il-mara. Fl-1831 tissemma wkoll Elisabetta moglie di Ferdinando Tedesco (?) fl-istess dar.

Giuseppe Cannolo, li kien isinn is-skieken, kien l-ewwel traduttur tal-Vanġelu ta' San Gwann bil-Malti. Jowett iġhidilna li kien joqgħod qrib id-dar tagħhom (CMS). Fir-registru (1818-1833) tal-Parroċċa ta' Portu Salv insibu li kien joqgħod f'kamra Nru 30 fi Strada Stretta; miegħu kellu l-mara Maria Assunta li wara s-sena 1833 insibuha l-Ospizio tax-xjuh, naturalment il-Furjana. Cannolo kien fqir, u skond Jowett kien jaqlagħha u jkolha, u qatt ma kellu flus żejda.

Dan it-tagħrif, żgħir kemm hu żgħir, ikompli jixhet dawl ġdid fuq il-hidma lingwistiko-religjuża ta' l-ewwel nofs is-seklu tal-hakma Ingliża f'Malta, meta l-attività Protestanta kienet qawwiya u aggressiva<sup>3</sup>.

Tarxien 12/6/1980

**DUN KARM SANT**

### **RIFERENZI**

- (1) A. Cremona, Mikiel Anton Vassalli, Malta: KKM, 1975, p.50.
- (2) Ibid. p. 66.
- (3) K. Sant: **It-traduzzjoni tal-Bibbja u l-lisien Malti 1810-1850**, Malta: Royal University of Malta, 1975.